



Sorin úti í fyra vikur

Sorin Anghel mátti gevast, tá EB/Streymur spældi móti NSÍ mikudagin. Hann fekk ein snudd í knæið og fyribils diagnosan segði, at rumenin skuldi binda frið í fyra vikur. Sorin Anghel er tó komin seg hampiliga skjótt, so í EB/Streymi rokna tey við, at vandamikli áleyparin verður tøkur aftur síðst í hesum mánaðinum. Tá verður ætlandi ein annar vandamikil harri hjá felagsliðnum við aftur eisini, tí í Sundalagnum vóna tey, at Arnbjørn Hansen verður tøkur tá, eftir beinbroti í fótinum, hann fekk móti B71. Tað merkir, at til heimavallardystin móti GÍ tann 28. maí, eigur EB/Streymur fyri fyrstu ferð í ár at kunna mannað álopssessirnar við Sorin og Arnbjørn, sum vóru fastir fúsir til hesar sessir í fjór.

B71-B36 1-2 (0-0):

Sama søga á Sandi

Enn eina ferð misti B71 á stokkinum á heimavølli, og enn eina ferð eydnaðist tað B36 í evstu løtu at skjóta sigursmálið

FÓTBÓLTUR

Jákup Mørk
jakup@sosialurin.fo



B71



B36

B71 vann ikki á keðiligu heimavøllarhagtølunum, sum hava merkt liðið í ár.

Sum 2. hálvleikur leið, tóktist spurningurin vera, um B71 skuldi vinna við einum ella fleiri málum ímóti B36. B71, sum hesa ferð hevði Johannes Jensen í miðverjuni saman við Fabio Vieira, var leikliga omaná, og miðskeiðis í 2. hálvleiki megnaðu teir at fáa valuta burturúr yvirlvágini.

B71 var í 2. hálvleiki í álopskendari 4-3-3 uppstilling, og tað eydnaðist teimum fleiri ferðir at hava nógv fólk í B36 brotsteiginum. Tá ið sandoyingar finga málið, vóru teir fleiri í brotsteiginum, og Magnus Olsen, sum mannaði frems-

tu røðina saman við Clayton Soares og Símun Hansen, átti síðsta fótin á.

Leiðslumálið kom eftir stóðugt trýst frá B71 í seinna hálvleiki. Og vertirnir hildu fram við sama lag eftir málið. Ferð eftir ferð vóru spentar stóður frammanfyri B36 málið, og B71-álopið gav nýggju Bárði H. Joensen og Ova Nysted í B36-miðverjuni ivaleyst at takast við. Og var tað ikki fyri Jákup Mikkelsen, hevði talan ivaleyst eisini verið um fleiri mál.

Tólv minuttir fyri leiklok noyddist landsliðsmálverjin tó at taka seg av vøllinum, tí hann var skaddur. Tá sá ikki gott út hjá B36, men kortini eydnaðist tað vitjandi árstalsfelagnum at halda tætt og at skjóta tey bæði málini, sum skuldu til fyri at vinna øll stigini.

Og so finga hagtølini kortini rætt. B71 misti enn eina ferð í evstu løtu. Og B36 – einum oddaliði so líkt – megnaði aftur at skjóta sigursmálið í evstu løtu. Hesa ferð enn tá við sannari perlu, tá Sylla snaraði sær á, áðrenn hann høgdi bóltin upp í málhornið.

Lyklaspælarar avgjördu

Eftir B71 leiðslumálið spenti B36 álopsbogan. Allan Mørkøre hevur verið burturi frá seinastu vikurnar. Hann hevur verið skaðaplágaður, og

tað hevur verið ivasamt um, og hvussu nógv veteranurin fór at verða førur fyri at spæla.

Átjan minuttir fyri leiklok varð Allan Mørkøre settur inn í høgra álopsborð, og veteranurin hevði avgerandi ávirkan, tá ið B36 javnaði og harvið hevði móguleikan síðstu løtuna at spæla fyri at vinna øll stigini.

Tiggju minuttir fyri leiklok sendi Allan Mørkøre innfyri úr høgri. Fríska lotið spældi B71 málverjanum, Símun Rógva Hansen, eitt puss, soleiðis at hann bara megnaði við tí ytsta av fingrinum at stýra bóltinum á tvørtreið. Tá ið bólturin datt niður í málteigin, var málrevurin, Sylla Ahmed Davy, fyrstur á, og so var B36 komið burturúr ongum og hevði fingið um endan.


Breiddin og tyngdin hava stóran týðning, tá ið tað leikar so tætt á, sum tað gjørdi á Sandi. Heilt avgerandi fyri B36 var, at teir í Sylla eiga ein veruligan málskjútt. Tveir minuttir restaðu, tá hann í akrobatis-kum stíli sendi bóltin upp í málhornið aftanfyrir Símun Rógva Hansen, og so fóru stigini kortini til Havnar.

Jakob Friis-Hansen til Amager

Ekstra-Bladet veit at siga, at Fremad Amager longu hevur funnið mannin, sum skal loysa Peer F. Hansen av sum venjari. Talan skal vera um 40 ára gamla Jakob Friis Hansen, sum í 90'unum spældi fleiri landsdystir fyri Danmark. Í løtuni er Friis-Hansen sáttmálabundin við HIK, har hann fram til í vár starvaðist saman við Nikolaj Kaas-Heilman. Nikolaj hevur síðani tikið stjóra-starvinum í Fremad Amager, og ivaleyst er tað sambandið millum hann og Jakob Friis-Hansen, sum hevur sett ferð á gitingarnar í fjølmiðlunum. Sambært Ekstra-Bladet verður nýggi venjarin formliga settur á tíðindafundi, sum skal haldast í dag ella í morgin.

HB hevur motivationstrupulleikar

Stigamissirnir móti liðum í tyngra endanum hava verið dýrir hjá HB, sum nú er í vanda fyri at detta fullkomuliga úr guldystinum



FÓTBÓLTUR

Jákup Mørk
jakup@sosialurin.fo

- Tú skuldi trúð, at vit høvdu lært lektiuna eftir tap á heimavølli móti B71 og GÍ. Men veruleikin er, at vit gera akkurat sama mistak hesaferð. Sjálvandi velja vit ikki tilvitað at undirmeta mótstøðuna, men eg fái illa mótmælt, tá tosað verður um, at vit hava ein motivationstrupulleika.

Somikið avgjörður var HB-liðformaðurin, Jákup á Borg, tá hann skuldi gera viðmerking til stigamissin á Argjum sunnudagin.

- Ti vit koma ongan tíð ígongd. Vit skora skjótt, júst eftir ætlan, men so sovna vit fullkomuliga. Kanska vakna vit nakað, tá AB javnar, men eftir at vit koma upp á 2-1, so hendir einki. Púrt einki!

Í AB-leguni verður tosað nógv um stríðsviljan, sum liðið sýndi sunnudagin, men heldur ikki hetta metir Jákup vera nakra umbering fyri teirra viðkomandi.

- Eg skal ikki taka nakað frá AB, men teir vístu millum lítið og einki. Vit forera teimum fyrsta málið, og við 2-2 er talan um

HB-liðskiparin staðfestir, at vinna teir ikki á EB/Streymi, kunnu meistarnir væl og virðiliga veittra farvæl til vónina um at endurvinna gullið

vantandi uppbakning í verjuspælinum hjá okkum. Teir spældu einvíst langar bóltar niðan til Súna Friða, men teir vórðu ongan tíð serliga vandamiklir. Tað keðiliga er bara, at tað vóru vit heldur ikki. Vit fáa onkrar vandastøður, tá vit trýsta nógv móti endanum, men hesar vóru mest við deyðbóltar. Veruliga til móguleikar komu vit ikki.

Jákup var ikki á vøllinum seinastu løtuna av dystinum, tí hann hevur ein lítlan skaða at dragast við. Men hann vónar at verða tøkur til komandi umfarið, tá EB/Streymur kemur á vitjan í Gundadal.

- Tað er ein dystur, sum vit skulu vinna. Gera vit ikki tað, so er liðugt hjá okkum. Longri enn tað er søgan í veruleikanum ikki. So kunnu fólk tosa um, at vit hava besta hóp-in, og at vit eiga at vinna hvørjaferð. Her og nú er tað bara tann eini dysturin, sum telur, sigur altso Jákup á Borg.

Jákup er klárur til Italia

Talan var ikki um álvarsligan skaða, tá landsliðsmálverjin noyddist av vøllinum

FÓTBÓLTUR

Jákup Mørk
jakup@sosialurin.fo

Við fyra vikum til helst størstu uppgávuna í søguni hjá føroyska fót bóltssalandsliðnum – heimadystinum móti heimsmeisterunum – mundu landsliðsfjepparar fáa ein hvøkk, tá Jákup Mikkelsen noyddist skaddur av vøllinum á Sandi.

Umframt eina rúgvu av

hepni, so man gott málverja-spæl vera ein tann týðningarmesta fortreytin fyri einum góðum føroyskum úrsliti tann 2. juni, og besta boðið í so máta er helst, at Jákup Mikkelsen er tøkur.

- Tað verður so ikki hasin skaðin, sum forðar mær í tí. Eg fekk ein stoyt niður á

herðablaðið, og eina løtu var armurin púasta doyvdur. Í kvøld er tó munandi betri, og eg rokni ikki við, at hetta fer at darva mær tað allarminsta, helt Jákup, tá vit sunnukvæðið hittu hann á orði.

Fer fegin á beinkin

Og so var landsliðsmálverjin skjótur at staðfesta, at tað helst bara hjálpti, at han noyddist av vøllinum.

- Tað er ikki ofta, at ein venjari skiftur málverja, tá dysturin skal vendast, so hatta var bara væl sæð av Kurt. Og er hetta tað, sum skal til, so taki eg fegin fleiri túrar út á beinkin, helt Jákup skemtandi fyri.

- Skal eg vera erligur, so

høvdu vit ikki uppbórið handan sigurin. Spælið hjá okkum var undir alt lágmark, so vit eru serstakliga fegnir um úrslitið. Tá eitt lið megnar at vinna slíkar dystir, so skuldu fortreytirnar verið góðar fyri at komið heilt langt, helt Jákup.